



ကရင်အမျိုးသားပါတီ (Karen National Party)

ပါတီ၏ နိုင်ငံရေး ရည်ရွယ်ချက်၊ လုပ်ငန်းစဉ်၊ ပါတီစည်းမျဉ်းနှင့် ဖွဲ့စည်းပုံ

နိဒါန်း

၁။ ကရင်အမျိုးသားထုတစ်ရပ်လုံးသည် ပြည်ထောင်စုမြန်မာနိုင်ငံတော်အား စစ်မှန်သည့် ပြည်ထောင်စု ဖြစ်ထွန်းရန် မျှော်လင့်လျက်ရှိကြပြီး တိုင်းရင်းသားလူမျိုးအားလုံး နိုင်ငံရေးအရ တန်းတူရည်တူအခွင့်အရေး ရရှိပြီး မိမိလူမျိုး၏ ဖွံ့ဖြိုးတိုးတက်သော အနာဂတ်ကို ဖန်တီးတည်ဆောက်ခွင့်ရှိသည့် ကရင်လူ့အဖွဲ့အစည်း တစ်ရပ်ကို တည်ဆောက်ရန် လိုလားလျက်ရှိကြသည်။

၂။ ကရင်ပြည်သူလူထု၏ ဆန္ဒနှင့်ရည်မှန်းချက်များကို အကောင်အထည်ဖော်နိုင်ရန် ကရင်ပြည်သူလူထု အတွင်းရှိ အလုပ်သမား၊ တောင်သူလယ်သမား၊ ကုန်သည် စီးပွားရေးလုပ်ငန်းရှင်များ၊ ကျောင်းသား လူငယ်များ၊ တတ်သိပညာရှင်များနှင့် လူတန်းစားအလွှာအသီးသီးကိုကိုယ်စားပြုသော နိုင်ငံရေးပါတီကြီး တစ်ရပ် လိုအပ်ပါသည်။

၃။ အထက်ပါအချက်များကို အကြောင်းပြု၍ ကရင်အမျိုးသားထုတစ်ရပ်လုံး အားထားယုံကြည်ရသည့် နိုင်ငံရေးပါတီကို ဖွဲ့စည်းရခြင်းဖြစ်သည်။

- (၁) ပါတီ၏အမည်
- (၂) ပါတီ၏အလံနှင့် သင်္ကေတ တံဆိပ်
- (၃) ပါတီ၏လုပ်ငန်းစဉ်
- (၄) ပါတီ၏ စည်းမျဉ်းစည်းကမ်း
- (၅) ပါတီ၏ ဖွဲ့စည်းပုံ
- (၆) ပါတီ၏ ရည်ရွယ်ချက်တို့ကို ရေးဆွဲအတည်ပြု၍ နိုင်ငံရေးပါတီများ မှတ်ပုံတင်ခြင်း ဥပဒေအရ နိုင်ငံတော်သို့ တင်ပြမည်ဖြစ်သည်။

အခန်း (၁)

ပါတီ၏ အမည် ။ ။ ကရင်အမျိုးသားပါတီ (Karen National Party) (KNP)

ပါတီ၏အလံနှင့် အဓိပ္ပာယ်ဖွင့်ဆိုချက်



ပါတီ၏အလံကို နီဖြူပြာ အရောင်၏အလယ်တွင် ရောင်ခြည်ကိုးသွယ်နှင့် ဖားစည် ကျွဲချိုတို့ကို ထည့်သွင်းကာ ပုံဖော် ရေးဆွဲထားသည်။

အနီရောင်၏ အဓိပ္ပာယ်မှာ ရဲစွမ်းသတ္တိရှိခြင်း

အဖြူရောင်၏ အဓိပ္ပာယ်မှာ ရိုးသားခြင်း

အပြာရောင်၏ အဓိပ္ပာယ်မှာ ငြိမ်းချမ်းရေးကို ချစ်မြတ်နိုးခြင်း၊ သစ္စာရှိခြင်း

ရောင်ခြည်ကိုးသွယ်၏ အဓိပ္ပာယ်မှာ ကရင်လူမျိုးတို့နေထိုင်ရာ မြစ်ဝှမ်းကိုးသွယ်ကို ဖော်ညွှန်းခြင်း

ဖားစည်နှင့်ကျွဲချိုမှာ ကရင်လူမျိုးတို့ ရိုးရာယဉ်ကျေးမှုကို လေးစားမြတ်နိုးခြင်းတို့ဖြစ်သည်။

အလံ၏အချိုးအစားမှာ (၉ : ၅)ဖြစ်သည်။

ပါတီ၏အမှတ်တံဆိပ်နှင့် အဓိပ္ပာယ်ဖွင့်ဆိုချက်



ပါတီ၏ အမှတ်တံဆိပ်မှာ စက်ဝိုင်းပုံသဏ္ဌာန်ဖြစ်ပြီး စက်ဝိုင်းအပြင်တွင် ကရင်အမျိုးသားပါတီနှင့် (Karen National Party) စာလုံးများဖြင့် ဖြည့်သွင်းထားသည်။

စက်ဝိုင်း၏အလယ်တွင် ရောင်ခြည်ကိုးသွယ်ကို အပြာရောင်အောက်ခံအောက်တွင် ထည့်သွင်းပုံဖော်ထားပြီး ကရင်လူမျိုး တို့၏ ရိုးရာယဉ်ကျေးမှုများကို လေးစားသောအားဖြင့် ဖားစည်နှင့် ကျွဲချိုကို ထည့်သွင်း ရေးဆွဲပုံဖော်ထားသည်။

အခန်း (၂) ရည်ရွယ်ချက်

ကရင်အမျိုးသားပါတီ၏ ရည်ရွယ်ချက်မှာ အောက်ပါအတိုင်းဖြစ်သည်။

- (က) ကရင်အမျိုးသားများအပါအဝင် မြန်မာနိုင်ငံတွင် နေထိုင်ကြသော တိုင်းရင်းသားလူမျိုးများအားလုံး နိုင်ငံရေးအရ တန်းတူရည်တူ အခွင့်အရေးရရှိရန်။
- (ခ) တိုင်းရင်းသားများအားလုံး မျှော်လင့်တောင့်တသော ဒီမိုကရေစီနည်းကျ စစ်မှန်သည့် ပြည်ထောင်စုတစ်ရပ်ပေါ်ထွန်းလာစေရန်။
- (ဂ) ကရင်ပြည်သူလူထုတစ်ရပ်လုံးနှင့်တကွ တိုင်းရင်းသားများအားလုံး၏ဘဝကို လုံခြုံမှုပေးနိုင်သည့် တရား ဥပဒေစိုးမိုးရေးကို အခြားတိုင်းရင်းသားများနှင့် အတူပူးပေါင်းဆောင်ရွက်ရန်။
- (ဃ) ကရင်ပြည်သူလူထု၏ လိုလားချက်နှင့်ဆန္ဒကို အများပြည်သူသိရှိနိုင်ရန်အတွက် ထုတ်ဖော်ပြသရန်။
- (င) ကရင်ပြည်သူလူထု၏ နစ်နာဆုံးရှုံးမှုများကို ကာကွယ်စောင့်ရှောက်ပြီး ရပိုင်ခွင့်များကို ဆောင်ရွက်ရန်။
- (စ) ကရင်အမျိုးသားထု တစ်ရပ်လုံးကို လွှမ်းခြုံကိုယ်စားပြုသည့် ကရင်အမျိုးသားစည်းလုံး ညီညွတ်ရေးကိုတည်ဆောက်ရန်
- (ဆ) ကရင်အမျိုးသားထုအတွင်း ဒီမိုကရေစီနှင့် လူ့အခွင့်အရေးကို နားလည်ပြီး ဒီမိုကရေစီ အလေ့အထများ ကိန်းအောင်းလာစေရန် တို့ဖြစ်ပါသည်။

အခန်း (၃) ဖွဲ့စည်းပုံ

ကရင်အမျိုးသားပါတီ၏ ဖွဲ့စည်းပုံအဆင့်ဆင့်ကို အောက်ပါအတိုင်း ဖွဲ့စည်းသည်

- (က) ပါတီညီလာခံ
- (ခ) ပါတီဗဟိုကော်မတီ
- (ဂ) ဗဟိုကော်မတီမှ တင်မြှောက်သော ဗဟိုအလုပ်အမှုဆောင်အဖွဲ့

ဗဟိုအလုပ်အမှုဆောင်အဖွဲ့တွင်

- (ကက) ဥက္ကဋ္ဌ၊ အတွင်းရေးမှူးအဖွဲ့နှင့် ဗဟိုအလုပ်အမှုဆောင်အဖွဲ့များ ပါဝင်သည်။
- (ခခ) ဗဟိုအလုပ်အမှုဆောင်အဖွဲ့မှ တင်မြှောက်သော သဘာပတိအဖွဲ့ရှိသည်။
ယင်းအဖွဲ့ကို နာယကမှ ဦးဆောင်သည်။
- (ဂဂ) တိုင်းဒေသကြီး/ပြည်နယ်အလုပ်အမှုဆောင်အဖွဲ့များ
- (ဃဃ) ခရိုင်အလုပ်အမှုဆောင်အဖွဲ့များ
- (ငင) မြို့နယ်အလုပ်အမှုဆောင်အဖွဲ့များ
- (စစ) ရပ်ကွက်/ကျေးရွာအုပ်စု အလုပ်အမှုဆောင်အဖွဲ့များ
- (ဆဆ) ဗဟိုအမျိုးသမီးလုပ်ငန်းအဖွဲ့
- (ဇဇ) ဗဟိုလူငယ်လုပ်ငန်းအဖွဲ့

အခန်း (၄) အဖွဲ့ဝင်များအဖြစ်လက်ခံခြင်း

ပါတီဝင်များအဖြစ် လက်ခံခြင်းကို အောက်ပါအတိုင်းသက်မှတ်သည်။

- (က) ပြည်ထောင်စုမြန်မာနိုင်ငံတွင် နေထိုင်သည့် အသက် (၁၈)နှစ်ပြည့်ပြီး နိုင်ငံသားပြုခွင့်ရသူ ကရင်တိုင်းရင်းသား ဖြစ်ရမည်။
- (ခ) ပါတီအဖွဲ့ဝင်ပုံစံဖြင့် လျှောက်ထားသူများကို ပါတီ၏စည်းမျဉ်းစည်းကမ်းနှင့်အညီ စိစစ်ပြီးလက်ခံမည်။

အခန်း (၅) စည်းကမ်းချက်များ

ပါတီဝင်များအတွက် အောက်ပါစည်းကမ်းချက်များကို ပြဋ္ဌာန်းသည်။

- (က) ပါတီဝင်များသည် ပါတီ၏ရည်ရွယ်ချက် လုပ်ငန်းစဉ်များကို ယုံကြည်လက်ခံ၍ စည်းမျဉ်းစည်းကမ်းနှင့် ဆုံးဖြတ်ချက်များ၊ ညွှန်ကြားချက်များကို လိုက်နာရမည်။
- (ခ) ပါတီဝင်များသည် ဝါဒစွဲ၊ ဆန္ဒစွဲ၊ ပုဂ္ဂိုလ်စွဲ၊ ဘာသာစွဲ လုံးဝမပါစေရ။
- (ဂ) ဒီမိုကရေစီနည်းဖြင့် အများ၏ဆုံးဖြတ်ချက်ကို အဖွဲ့ဝင်တိုင်းလိုက်နာရမည်။
- (ဃ) ပါတီဝင်များသည် ပါတီက အခါအားလျော်စွာ သတ်မှတ်သောဝင်ကြေးနှင့် အခြားသတ်မှတ်ကြေးများကို ပေးဆောင်ရမည်။
- (င) ဒီမိုကရေစီကို သော်လည်းကောင်း၊ ပြည်ထောင်စုတိုင်းရင်းသားများ၏ အကျိုးစီးပွားကို သော်လည်းကောင်း၊ ကရင် အမျိုးသားရေးကို သော်လည်းကောင်း ထိပါးစေမည့် အပြောအဆို၊ အပြုအမူများနှင့် အကျင့်စာရိတ္တပျက်ပြားမှုများကို ရှောင်ကြဉ်ရမည်။
- (စ) ပါတီ၏ နိုင်ငံရေး ဦးတည်ချက် စည်းရုံးရေးလုပ်ငန်းများ ဆောင်ရွက်ရာတွင် ပါတီဝင်များသည် ဘာသာရေး၊ လူမျိုးရေး၊ ပုဂ္ဂိုလ်ရေး တိုက်ခိုက်ပြောဆိုမှု၊ သွေးထိုးလှုံ့ဆော်မှုများကို ရှောင်ကြဉ်ရမည်။
- (ဆ) ပါတီဝင်တိုင်းသည် နိုင်ငံရေးဝါဒသဘောတရားနှင့် လုပ်ငန်းစဉ်များကိုသော်လည်းကောင်း၊ ပါတီ၏စည်းရုံးရေးနှင့် ညီညွတ်ရေး ကိုသော်လည်းကောင်း ထိခိုက်ပျက်ပြားစေမည့် အပြုအမူနှင့် အပြောအဆိုများကို မည်သည့်နည်းနှင့်မျှ အားထုတ်လုပ်ဆောင်ခြင်း မပြုရ။
- (ဇ) ပါတီ၏အလံ၊ တံဆိပ်၊ ဓာတ်ပုံ၊ ပြက္ခဒိန်၊ မှတ်တမ်းစာအုပ်၊ အင်္ကျီတီရှပ်၊ အထိမ်းအမှတ်ပစ္စည်းများ၊ ပုံရိပ်များ စသည် တို့ကို ပါတီ (ဗဟို)က စိစစ်ပြီး တာဝန်ပေးထားသည့် အဖွဲ့များ၊ လုပ်ငန်းဌာနများမှ လွဲ၍ မည်သည့်အဖွဲ့ဝင်ကမျှ ထုတ်လုပ်ခြင်း၊ ဖြန့်ဖြူးခြင်း၊ ရောင်းချခြင်း၊ ပေးကမ်းခြင်းတို့ မပြုလုပ်ရ။
- (ဈ) ပါတီ၏စည်းမျဉ်း စည်းကမ်းဖောက်ဖျက်၍ အရေးယူခံရသူသည် ပါတီဗဟိုအထိ အဆင့်ဆင့် အယူခံပိုင်ခွင့်ရှိစေရမည်။
- (ည) ပါတီဝင်များ လိုက်နာရမည့် စည်းမျဉ်းစည်းကမ်းများကို ပြင်ဆင်ဖြည့်စွက်ရန် လိုအပ်ပါက အရေးပေါ်ညီလာခံခေါ်ယူပြီး သတ်မှတ်ပြဋ္ဌာန်းနိုင်သည်။

အခန်း (၆) ပါတီလုပ်ငန်းစဉ်

ပြည်ထောင်စုကြီး သာယာဝပြောရေး၊ အချုပ်အခြာအာဏာ တည်တံ့ခိုင်မြဲရေးနှင့် ကရင်အမျိုးသားများ၏ အကျိုးစီးပွား ဖွံ့ဖြိုး တိုးတက်ရေးအတွက် ဒီမိုကရေစီစနစ်ဖြင့် အကောင်အထည်ဖော်ဆောင်ရွက်ရာတွင် အောက်ပါလုပ်ငန်းစဉ်များဖြင့် ချမှတ်လုပ်ကိုင် ဆောင်ရွက်သွားမည်ဖြစ်သည်။

- (က) ကရင်အမျိုးသားပါတီသည် ဗဟို၊ တိုင်း/ပြည်နယ်၊ ခရိုင်၊ မြို့နယ်၊ ရပ်ကွက်/ကျေးရွာ အလုပ်အမှုဆောင်များကို ဒီမိုကရေစီနည်းလမ်းအတိုင်း မဲစနစ်ဖြင့် ရွေးချယ်တင်မြှောက်သွားမည်။
- (ခ) ကရင်အမျိုးသားများအား ဒီမိုကရေစီစနစ်များ၊ ဒီမိုကရေစီအလေ့အထများ၊ ဒီမိုကရေစီစည်းမျဉ်းစည်းကမ်းများ သိရှိနားလည် စေရေးအတွက် ပညာပေးဆောင်ရွက်သွားမည်။
- (ဂ) ကျေးလက်နေကရင်ပြည်သူလူထုတို့၏ ပညာရေး၊ ကျန်းမာရေးနှင့် လူမှုဘဝတိုးတက်ရေးအတွက် ကူညီဆောင်ရွက်မည်။
- (ဃ) ပြည်ထောင်စုကြီး အေးချမ်းသာယာဝပြောရေးနှင့် ဒီမိုကရေစီစနစ် ထွန်းကားရေးအတွက် တိုင်းရင်းသား အားလုံးနှင့်အတူ လက်တွဲဆောင်ရွက်မည်။
- (င) အလုပ်သမား၊ လယ်သမား၊ အခြေခံလူတန်းစားများ၏ အရေးကိစ္စများကို ကူညီဖြေရှင်း ဆောင်ရွက်ပေးမည်။
- (စ) ကရင်အမျိုးသားတို့၏ စာပေနှင့်ယဉ်ကျေးမှုကို ဖော်ထုတ်ထိန်းသိမ်းပြီး နိုင်ငံတကာနှင့်ရင်ဘောင်တန်းနိုင်အောင် မြှင့်တင်ဆောင်ရွက်ပေးမည်။
- (ဆ) လူငယ်နှင့်အမျိုးသမီးအဖွဲ့အစည်းများကို ဖွဲ့စည်းပြီး သင်တန်းများပို့ချကာ အနာဂတ်အတွက် အားထားရသော အင်အားစုတစ်ခုဖြစ်ပေါ်လာစေရန် ဆောင်ရွက်မည်။
- (ဇ) လူမျိုးရေး၊ ဘာသာရေး၊ ဒေသစွဲ အစွန်းရောက်မှုများကို နိုင်ငံရေးနည်းလမ်း၊ စည်းရုံးရေးနည်းလမ်းများဖြင့် ပပျောက်အောင် ကြိုးပမ်းဆောင်ရွက်မည်။
- (ဈ) တိုင်းရင်းသားလူမျိုးအားလုံးနှင့် ဥမကွဲသိုက်မပျက် ချစ်ကြည်ငြိမ်းချမ်းစွာ အတူပူးပေါင်း နေထိုင်ပြီး ပြည်ထောင်စုကြီး အကျိုးစီးပွားအတွက် ကျရာနေရာမှ ပါဝင်ဆောင်ရွက်သွားမည်။